

IL-PAGNA TAL-LEGJUN TA' MARIJA

Il-Legjun ta' Marija joffri formazzjoni holistika

Alfred Grech - membru tal-Legjun ta' Marija

Il-Legjun ta' Marija huwa Ghaqda Kattolika li giet iffurmata iktar minn seklu ilu mill-Fundatur, is-Serv ta' Alla Frank Duff, f'Dublin, l-Irlanda. Illum insibuha f'kull kontinent u, prattikament, fil-pajjiżi kollha.

Bhall-Knisja Kattolika stess, il-Legjun, barra l-karizma partikulari tiegħu, għandu karatteristika fundamentali: dik tal-universalità. Tmur fejn tmur fid-dinja, issib li l-laqgħat għandhom l-istess format. Kollox huwa mibni fuq il-Manwal tal-Legjun miktab mill-fundatur.

Għalkemm xhin issemmi l-Legjun ta' Marija, hafna jaħsbu fuq għadd kbir ta' regolamenti, xejn m'hu iktar 'il bogħod minn hekk. Naturalment dan johroġ minn impressjoni m'cajpra tal-Legjun għax ir-regolamenti prinċipali li jinqraw fil-laqgħat kull zahar huma biss erbgha. Ma tantx jeżistu għaqdiet, soċjali, politici jew reliġjużi li għandhom l-istess ammont jew inqas.

Tliet kolonni għall-edukazzjoni shiha għan-Nisrani

L-istorja wriet li l-Legjun huwa mezz effettiv ta' formazzjoni holistika Nisrani għal-lajci. Din it-tip ta' formazzjoni hija mibnija fuq tliet kolonni li huma:


- It-Talb
- It-Tagħlim
- L-Apostolat

L-interazzjoni ekwilibrata ta' dawn it-tliet aspetti tissarraf f'edukazzjoni shiha għan-Nisrani li jrid jimxi 'l quddiem fil-hajja spiritwali tiegħu. Din ir-riċetta tant effiċjenti tinhadem b'mod straordinarju fil-laqgħat ta' kull ġimgha li, għalihom, il-membri attivi huma mistennija li jattendu, u li ddum madwar siegħa.

Biex nifhmu aħjar kif dan jista' jsehh, ser naraw it-tliet aspetti wieħed wara l-iehor.

It-talb

Barra mill-fatt li l-laqgħa nfisha hija inkontra ta' talb fil-preżenza ta' Marija, is-Sultana tal-Legjun, hemm tliet mument partikolari ta' talb li huma: it-Talba tal-Bidu li tinkorpora r-Rużarju Mqaddes, il-Catena Legionis f'nofs il-laqgħa, magħmula essenzjalment mill-Magnificat u t-Talba tal-Aħhar, talba herqana għall-fidi, l-imhabba u l-perseveranza. Dawn flimkien jammontaw għal ftit inqas minn nofs siegħa. Tant huma importanti dawn il-mument, ta' meta tnejn jew tlieta jitolbu f'isem il-Mulej, li l-Manwal iwissi dwar membri li jaslu tard (u jtilfu r-Rużarju) jew jtilqu kmieni ta' sikwit. Huwa t-talb



Il-Manwal Uffiċjali tal-Legjun ta' Marija

li jagħti l-impuls spiritwali mehtieg lill-membri biex, fiċ-ċokon tagħhom, ikunu jistgħu jwettqu hwejjeġ kbar għal Alla u għas-salvazzjoni tal-erwieh.

It-tagħlim

Barra t-talb, ingredjent iehor neċessarju għall-formazzjoni Nisrani shiha huwa t-tagħlim. It-tagħlim qatt ma hu biżżejjed u tkun preżunzjoni li wieħed jahseb li tghalliem biżżejjed. B'dispaċir ninnutaw li hafna mill-Insara tagħna qegħdin jikkuntentaw ruħhom b'dak li jkunu tghallmu sal-Grizma. Bażikament, it-tagħlim huwa l-kompitu tad-Direttur Spiritwali, ġeneralment saċerdoti jew reliġjuż/a li l-Manwal isejjahlu ċ-ċavetta tal-laqgħa. Dan ma jeskludix li l-uffiċjali u l-membri jitgħallmu minghand xulxin, speċjalment meta jaqsmu l-esperjenzi.

Hemm żewġ mument formali fejn id-Direttur Spiritwali jgħalliem lill-membri: waqt il-Qari Spiritwali, li jsir wara r-Rużarju u l-omelija qasira, magħrufa bhala l-Allocutio, li ssir dritt

wara l-Catena Legionis. Il-Manwal jissuġġerixxi li din l-omelija tkun riflessjoni fuq il-qari spiritwali. M'hemm xejn hażin li, waqt din l-ispjega, id-Direttur Spiritwali jirreferi għall-Evangelju tal-Hadd li jkun għadda jew li jkun imiss.

Ġieli jissema l-punt li, fil-Legjun ta' Marija, iktar jingħata kas tal-Manwal milli tal-Bibbja. Anke f'dan il-każ, din l-impressjoni mhijiex korretta. Tant hu hekk li, fl-indiċi tal-Manwal, hemm nota li forsi ftit jafu biha. Filwaqt li wieħed għandu jsib riferenzi għall-Madonna u l-Qaddisin imniżżlin f'lista alfabetika, ma jsibx ir-referenzi għall-paġni fejn jissema Ġesù, għax il-Manwal huwa mimli bih u allura kien ikun hemm bżonn jitniżżlu l-paġni kollha. B'hekk jidher li, minn kull riferenza għall-Manwal, wieħed jista' faċilment jasal għall-Evangelju.

Naturalment, barra dawn il-mument assenjati lilu, id-Direttur Spiritwali għandu l-libertà kollha li jintervjeni fuq dak kollu li jkun għaddej biex jgħalliem

lill-membri, speċjalment jekk tqum xi kwistjoni morali waqt ir-rapporti tal-hidma.



L-Apostolat

Din il-hidma ta' kull ġimgha hija obbligu għal kull membru attiv fil-Legjun ta' Marija. Numerikament il-minimu mistenni minn kull membru adult (18+) huwa ta' sagħtejn fil-ġimgha u għandu jkun sustanzjali, jiġifieri li jgħib il-membri f'kontatt ma' persuni ohra fl-istess vjaġġ lejn l-eternità. Minkejja dan, il-legjunarju veru huwa xogħol 24/7 u jfittex kull okkażjoni fejn jista' joffri kelma ta' ġid, parir jew komfort.

L-apostolat huwa s-siment jew il-kolla li jorbot flimkien it-talb u t-tagħlim f'applikazzjoni prattika għall-hajja ta' kuljum fil-familja, fl-iskola, fl-università, fl-uffiċċju, fil-mahžen, fil-hanut, fil-fabbrika, fil-grawnd tal-futball, fit-teatru, fl-isptar, fl-istituzzjoni, fit-triq jew fil-pjazza u llum fir-realtà virtwali tal-midja soċjali.

Il-Praesidium jagħti struttura lil dan l-apostolat billi jsegwi dak li jkun għaddej u joffri l-appoġġ mehtieg. Barra minn hekk, din il-hidma hija ddetata mill-bżonnijiet kurrenti tad-djoċesi jew tal-parroċċa li fihom jiltaqa' l-Praesidium skont id-dispożizzjoni tal-Isqof jew il-Kapillan tal-post li lejhom il-Legjun huwa sottomess. It-tfittxija għall-erwieh, bil-paċenzja, bil-hlewwa u bl-mhabba ma taqta' xejn għax kull ruh giet irkantata bid-Demm għaziż tal-Imghallem.

B'hekk, b'tahlita sana ta' Talb, Tagħlim u Apostolat, il-Legjun ta' Marija joffri formazzjoni Nisrani holistika lill-membri tiegħu biex jikbru fl-ispirtu Kattoliku u b'hekk isiru iktar denji li jkunu wlied Marija u membri hajjin fil-Knisja ta' Kristu.

